



Qabel infethet il-Pjazza

Kitba ta' Ġorġ Tanti

Grazzi lill-Kumitat tas-Sočjetà Sant' Andrija li reġa' talabni nikteb dwar dak li niftakar minn żmien tfuliti, sittin jew sebghin sena ilu. B'hekk inkun qed nghaddi ftit mill-esperjenza tiegħi lil dawk li huma iżgħar minni u li ma lahqux dawk iż-żminijiet. Jekk ma jsirx hekk, kollox imut fuq ommu.

Din id-darba nixtieq nikteb dak li niftakar kif kienet id-dehra meta xi hadd jitlaq minn hdejn il-knisja ta' Sant'Andrija u jasal quddiem il-Knisja Parrokkjali.

Dak iż-żmien, meta konna naslu fit-tarf tat-triq kienet titfaċċa fuqna il-ġawhra imprezzabbli li hallielna Giovanni Barbara f'nofs ir-rahal tagħna. Dak iż-żmien il-bini tal-knisja kien jidher aktar imponenti mil-lum, billi quddiemu



Xena ta' funeral bil-bini imponenti ta' quddiem il-knisja parrokkjali.

ma kienx hemm il-pjazza, iżda biss triq ta' wisa' normali matul iz-zuntier kollu sa ma tasal fejn id-dar tal-kappillan.

Il-Ġnien ta' Fenka

L-ahhar bieb fuq il-lemin qabel ma lllum tidhol f'Misrah it-Trasfigurazzjoni, kien hemm bieb kbir, li ghadu hemm sal-lum, miżbugh ahdar, li jaghti għall-ġnien, li konna nsejhulu: 'il-ġnien Ta' Fenka'. Dan il-ġnien fil-ġranet tal-festa tas-Salvatur kien jinkera minn għand il-Familja Depiro lil 'Ta' Fenka Confectionary' ta' Birkirkara u fih kien jarma 'bar' kbir u min kien imur kien jiġi servut bil-qegħda qalb is-siġar tal-laring. Jekk inkomplu mexjin, mal-istess hajt, konna insibu remissa li kienet tintuża għaž-żwiemel u kienet tagħmel parti mill-ġnien ta' De Piro. Niftakar li din ir-remissa, fi żmien it-tieni gwerra dinjija, serviet għall-'victory kitchen' u minn hemm konna mmorru għal ftit ikel li kienu jlestulna.

Meta ġew biex iwaqqghu din ir-remissa u tinfetah il-pjazza, niftakar li kienu nstabu xi fdalijiet ta' għadam uman. Kienet infethet inkjesta mill-maġistrat, billi hasbu li f'dan il-post seta' xi darba sar xi delitt.

Ftit passi minn din ir-remissa kienet toqgħod il-familja Spiteri u dawn kellhom żewġ bibien. Fuq il-bejt tad-dar tagħhom kien hemm xi qsari kbar u żewġ iljuni tal-ġebel. Għalhekk din id-dar konna nsejhuha 'Tal-iljuni'.

Il-Familja Caruana

Meta konna nimxu ffit passi ohra konna nsibu d-dar tal-familja Caruana, li kienu jgħidulhom 'Ta' Penza'. Kont nismagħhom jgħidu li billi din id-dar kienet eżatt quddiem il-bieb maġġur tal-knisja, meta xi hadd mill-familja Caruana kien ikun ma jiflahx, seta' jisma' l-quddiesa mid-dar tiegħu.

Ftit passi ohra 'l hemm mill-bieb ta' Penza, niftakar li kien hemm vaska li minnha kienu jixorbu l-bhejjem. Din il-vaska kellha vit bil-maqbad forma ta' rota u kienet timtela' mill-ilma tal-ġwiebi tal-ġonna ta' De Piro.

Inkomplu nimxu ffit passi ohra u konna nsibu remissa twila armata b'sienja li ż-żwiemel ta' Ċensu ċ-Ċe kien idawwar biex itella' l-ilma mill-ġwiebi kbar, li għadhom hemm sal-lum, u jissaqqaw is-siġar tal-laring fil-ġranet nixfin tas-sajf. Meta ma kienx ikun hemm bżonn din it-tisqija, Ċensu ċ-Ċe kien jarma bil-karozzin. Ta' tfal li kont, darba kont staqsejt għaliex lil Ċensu kienu jgħidulu ċ-Ċe. Ir-risposta kienet: 'Għal Ċensu fil-qosor!'

II-Familja Borg

Wara din ir-remissa konna nsibu dar imdaqqa, li kienet taghmel parti mill-Villa Depiro Guorgion u fiha kienet toqghod il-familja Borg, li kienu mpjegati mal-Baruni De Piro. Karmnu Borg, wiehed mill-ahwa kien il-prim gardinar tal-ġnien enormi tal-Villa u kien jiehu hsieb madwar sitt mitt siġra tal-laring, barra siġar ohra ornamentali. Il-Belvedere li jinsab f'nofs Vjal It-Trasfigurazzjoni, u li jpaxxi l-ghajn int u diehel Hal Lija, bejn is-siġar kollha fjuri tal-Oleandru, kien ukoll parti minn dan il-ġnien.

Qabel ma nfethet il-pjazza niftakar li hdejn il-bieb tal-familja Borg kellna l-venda tal-karozza tal-linja ta' Hal Lija, li kienu miżbugha homor b'faxxa bajda. Il-karozzi kienu jutilqu kull kwarta jew inqas, malli jdoq q l-arloġġ. Kont nismagħhom jghidu li l-linja tal-karozzi ta' Hal Lija kienet wahda mill-ahjar ta' Malta.

Fil-ġranet tal-Festa

Fil-ġranet tal-festa tas-Salvatur, din it-triq li kienet tghaddi minn quddiem il-knisja, u li kienet parti minn 'Strada Reale', kien ikun tassew fiha x'tara. Kienu jarmaw fiha l-istatwi tal-Appostli u parandi b'disinni tal-hadid li magħhom kienu jitwahnlu t-tazzi b'hafna kuluri li kienu jixeghlu biż-żejt. Bejn dawn kienu jarmaw tal-bejjiegha tal-qubbajd, tal-pastizzi u ikel iehor. Lejlet il-festa parti miġ-ġigġifogu kien jintrama' fuq iz-zuntier, fl-antik in-naħa tad-dar tal-kappillan u aktar tard in-naħa l-ohra.

Għalkemm dak iż-żmien ma kienx hemm mezz tat-



Il-Vara tas-Salvatur quddiem il-knisja parrokkjali.
Ritratt mehud madwar is-sena 1955.



It-triq armata għall-festa tas-Salvatur fl-1908

trasport bħal-lum, in-nies ma kinux jaqtgħu qalbhom u kienu jiġu minn kull rokna ta' Malta u Ghawdex. Il-Festa tas-Salvatur minn dejjem kienet tiġbed hafna nies.

Hemm hafna iżjed x'wiehed jirrakonta u jfakkar dwar dawk iż-żminijiet sbieh u inqas sbieh tal-imghoddi. Biex insemmi tal-ahhar il-gost tagħna kien li nhar ta' Hadd, wara l-quddiesa tal-10.00a.m., konna ningabru fil-Każin Sant' Andrija, nixorbu xi haġa, niehdu biljett fit-tombla li kienet issir b'risq il-festa, u nirrakontaw fuq l-imghoddi u kultant ukoll immieru lil xulxin. Konna nhossuna tassew qisna familja wahda.

Il-Festa t-Tajba lil kulhadd!

66

N Montebello Excavation Works

Neville Montebello
Mob: (+356) 7944 8023

Bien Amiee, Incoronation Street,
Mosta MST 1627, Malta – EU
Tel: (+356) 2141 4960 • Fax: (+356) 2141 6835
nmexcavations@yahoo.com